
Dakshakritam 1 Shiva Stotram

ದಕ್ಷಕೃತಂ 1 ಶಿವಸ್ತೋತ್ರಂ

Document Information



Text title : Dakshakritam 1 Shiva Stotram

File name : dakShakRRitaM1shivastotram.itx

Category : shiva, brahmapurANa, stotra

Location : doc_shiva

Proofread by : PSA Easwaran

Description/comments : brahmapurANa | adhyAya 40/2-100||

Latest update : September 29, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 29, 2024

sanskritdocuments.org

ದಕ್ಷಕೃತಂ 1 ಶಿವಸ್ತೋತ್ರಂ



ದಕ್ಷ ಉವಾಚ .

ನಮಸ್ತೇ ದೇವದೇವೇಶ ನಮಸ್ತೇಽನ್ಧಕಸೂದನ .

ದೇವೇಂದ್ರ ತ್ವಂ ಬಲಶ್ರೇಷ್ಠ ದೇವದಾನವಪೂಜಿತ .. 2..

ಸಹಸ್ರಾಕ್ಷ ವಿರೂಪಾಕ್ಷ ತ್ಯಕ್ಷ ಯಕ್ಷಾಧಿಪಪ್ರಿಯ .

ಸರ್ವತಃಪಾಣಿಪಾದಸ್ತ್ವಂ ಸರ್ವತೋಽಕ್ಷಿಶಿರೋಮುಖಃ .. 3..

ಸರ್ದತಃಶ್ರುತಿಮೋಲ್ಲೋಕೇ ಸರ್ವಮಾವೃತ್ಯ ತಿಷ್ಠಸಿ .

ಶಂಕುಕರ್ಣೋ ಮಹಾಕರ್ಣಃ ಕುಂಭಕರ್ಣೋಽರ್ಣವಾಲಯಃ .. 4..

ಗಜೇಂದ್ರಕರ್ಣೋ ಗೋಕರ್ಣಃ ಶತಕರ್ಣೋ ನಮೋಽಸ್ತು ತೇ .

ಶತೋದರಃ ಶತಾವರ್ತಃ ಶತಜಿಹ್ವಃ ಸನಾತನಃ .. 5..

ಗಾಯಂತಿ ತ್ವಾಂ ಗಾಯತ್ರೀಣೋ ಅರ್ಚಯಂತ್ಯರ್ಕಮರ್ಕಿಣಃ .

ದೇವದಾನವಗೋಪ್ತಾ ಚ ಬ್ರಹ್ಮ ಚ ತ್ವಂ ಶತಕೃತುಃ .. 6..

ಮುರ್ತಿಮಾಂಸ್ತ್ವಂ ಮಹಾಮೂರ್ತಿಃ ಸಮುದ್ರಃ ಸರಸಾಂ ನಿಧಿಃ .

ತ್ವಯಿ ಸರ್ವಾ ದೇವತಾ ಹಿ ಗಾವೋ ಗೋಷ್ಠ ಇವಾಸತೇ .. 7..

ತ್ವತ್ತಃ ಶರೀರೇ ಪಶ್ಯಾಮಿ ಸೋಮಮಗ್ನಿಜಲೇಶ್ವರಂ .

ಆದಿತ್ಯಮಥ ವಿಷ್ಣುಂ ಚ ಬ್ರಹ್ಮಾಣಂ ಸಬೃಹಸ್ಪತಿಂ .. 8..

ಕ್ರಿಯಾ ಕರಣಕಾರ್ಯೇ ಚ ಕರ್ತಾ ಕಾರಣಮೇವ ಚ .

ಅಸಚ್ಚ ಸದಸಚ್ಚೈವ ತಥೈವ ಪ್ರಭವಾವ್ಯಾಪ್ತೌಯೌ .. 9..

ನಮೋ ಭವಾಯ ಶರ್ವಾಯ ರುದ್ರಾಯ ವರದಾಯ ಚ .

ಪಶೂನಾಂ ಪತಯೇ ಜೈವ ನಮೋಽಸ್ತ್ವಂಧಕಘಾತಿನೇ .. 10..

ತ್ರಿಜಟಾಯ ತ್ರಿಶೀರ್ಷಾಯ ತ್ರಿಶೂಲವರಧಾರಿಣೇ .

ತ್ಯಂಬಕಾಯ ತ್ರಿನೇತ್ರಾಯ ತ್ರಿಪುರಘಾಯ ವೈ ನಮಃ .. 11..

ನಮಶ್ಚಂಡಾಯ ಮುಂಡಾಯ ವಿಶ್ವಚಂಡಧರಾಯ ಚ .

ದಂಡಿನೇ ಶಂಕುಕರ್ಣಾಯ ದಂಡಿದಂಡಾಯ ವೈ ನಮಃ .. 12..

ನಮೋಽರ್ಧದಂಡಿಕೇಶಾಯ ಶುಷ್ಮಾಯ ವಿಕೃತಾಯ ಚ .

ವಿಲೋಹಿತಾಯ ಧೂಮ್ರಾಯ ನೀಲಗ್ರೀವಾಯ ವೈ ನಮಃ .. 13..

ನಮೋಽಸ್ತೌ ಪ್ರತಿರೂಪಾಯ ವಿರೂಪಾಯ ಶಿವಾಯ ಚ .
 ಸೂರ್ಯಾಯ ಸೂರ್ಯಪತಯೇ ಸೂರ್ಯಧ್ವಜಪತಾಕಿನೇ .. 14..
 ನಮಃ ಪ್ರಮಥನಾಶಾಯ ವೃಷಸ್ಕಂಧಾಯ ವೈ ನಮಃ .
 ನಮೋ ಹಿರಣ್ಯಗರ್ಭಾಯ ಹಿರಣ್ಯಕವಚಾಯ ಚ .. 15..
 ಹಿರಣ್ಯಕೃತಚೂಡಾಯ ಹಿರಣ್ಯಪತಯೇ ನಮಃ .
 ಶತ್ರುಘಾತಾಯ ಚಂಡಾಯ ಪರ್ಣಸಂಘಶಯಾಯ ಚ .. 16..
 ನಮಃ ಸ್ತುತಾಯ ಸ್ತುತಯೇ ಸ್ತೂಯಮಾನಾಯ ವೈ ನಮಃ .
 ಸರ್ವಾಯ ಸರ್ವಭಕ್ಷಾಯ ಸರ್ವಭೂತಾಂತರಾತ್ಮನೇ .. 17..
 ನಮೋ ಹೋಮಾಯ ಮಂತ್ರಾಯ ಶುಕ್ಲಧ್ವಜಪತಾಕಿನೇ .
 ನಮೋಽನಮ್ಯಾಯ ನಮ್ಯಾಯ ನಮಃ ಕಿಲಕಿಲಾಯ ಚ .. 18..
 ನಮಸ್ತ್ವಾಯ ಶಯಮಾನಾಯ ಶಯಿತಾಯೋತ್ಥಿತಾಯ ಚ .
 ಸ್ಥಿತಾಯ ಧಾವಮಾನಾಯ ಕುಬ್ಜಾಯ ಕುಟಿಲಾಯ ಚ .. 19..
 ನಮೋ ನರ್ತನಶೀಲಾಯ ಮುಖವಾದಿತ್ರಕಾರಿಣೇ .
 ಬಾಧಾಪಹಾಯ ಲುಬ್ಧಾಯ ಗೀತವಾದಿತ್ರಕಾರಿಣೇ .. 20..
 ನಮೋ ಜ್ಯೇಷ್ಠಾಯ ಶ್ರೇಷ್ಠಾಯ ಬಲಪ್ರಮಥನಾಯ ಚ .
 ಉಗ್ರಾಯ ಚ ನಮೋ ನಿತ್ಯಂ ನಮಶ್ಚ ದಶಬಾಹವೇ .. 21..
 ನಮಃ ಕಪಾಲಹಸ್ತಾಯ ಸಿತಭಸ್ಮಪ್ರಿಯಾಯ ಚ .
 ವಿಭೀಷಣಾಯ ಭೀಮಾಯ ಭೀಷ್ಮವ್ರತಧರಾಯ ಚ .. 22..
 ನಾನಾವಿಕೃತವಕ್ತ್ರಾಯ ಖಡ್ಗಜಿಹ್ವೇಗ್ರದಂಷ್ಟ್ರಿಣೇ .
 ಪಕ್ಷಮಾಸಲವಾರ್ಧಾಯ ತುಂಬೀವೀಣಾಪ್ರಿಯಾಯ ಚ .. 23..
 ಅಘೋರಘೋರರೂಪಾಯ ಘೋರಾಘೋರತರಾಯ ಚ .
 ನಮಃ ಶಿವಾಯ ಶಾಂತಾಯಃ ನಮಃ ಶಾಂತತಮಾಯ ಚ .. 24..
 ನಮೋ ಬುದ್ಧಾಯ ಶುದ್ಧಾಯ ಸಂವಿಭಾಗಪ್ರಿಯಾಯ ಚ .
 ಪವನಾಯ ಪತಂಗಾಯ ನಮಃ ಸಾಂಖ್ಯಪರಾಯ ಚ .. 25..
 ನಮಶ್ಚಂದ್ರೈಕಘಂಟಾಯ ಘಂಟಾಜಲ್ಪಾಯ ಘಂಟಿನೇ .
 ಸಹಸ್ರಶತಘಂಟಾಯ ಘಂಟಾಮಾಲಾಪ್ರಿಯಾಯ ಚ .. 26..
 ಪ್ರಾಣದಂಡಾಯ ನಿತ್ಯಾಯ ನಮಸ್ತೇ ಲೋಹಿತಾಯ ಚ .
 ಹೂಂಹೂಂಕಾರಾಯ ರುದ್ರಾಯ ಭಗಾಕಾರಪ್ರಿಯಾಯ ಚ .. 27..
 ನಮೋಽಪಾರವತೇ ನಿತ್ಯಂ ಗಿರಿವೃಕ್ಷಪ್ರಿಯಾಯ ಚ .
 ನಮೋ ಯಜ್ಞಾಧಿಪತಯೇ ಭೂತಾಯ ಪ್ರಸ್ತುತಾಯ ಚ .. 28..
 ಯಜ್ಞವಾಹಾಯ ದಾಂತಾಯ ತಪ್ಯಾಯ ಚ ಭಗಾಯ ಚ .
 ನಮಸ್ತುತಾಯ ತಟ್ಟಾಯ ತಟಿನೀಪತಯೇ ನಮಃ .. 29..

ಅನ್ನದಾಯಾನ್ನಪತಯೇ ನಮಸ್ತ್ವನ್ನಭುಜಾಯ ಚ .
 ನಮಃ ಸಹಸ್ರಶೀರ್ಷಾಯ ಸಹಸ್ರಚರಣಾಯ ಚ .. 30..
 ಸಹಸ್ರೋದ್ಧತಶೂಲಾಯ ಸಹಸ್ರನಯನಾಯ ಚ .
 ನಮೋ ಬಾಲಾರ್ಕವರ್ಣಾಯ ಬಾಲರೂಪಧರಾಯ ಚ .. 31..
 ನಮೋ ಬಾಲಾರ್ಕರೂಪಾಯ ಕಾಲಕ್ರೀಡನಕಾಯ ಚ .
 ನಮಃ ಶುದ್ಧಾಯ ಬುದ್ಧಾಯ ಕ್ಷೋಭಣಾಯ ಭಯಾಯ ಚ .. 32..
 ತರಂಗಾಂಕಿತಕೇಶಾಯ ಮುಕ್ತಕೇಶಾಯ ವೈ ನಮಃ .
 ನಮಃ ಷಟ್ಕರ್ಮನಿಷ್ಠಾಯ ತ್ರಿಕರ್ಮನಿಯತಾಯ ಚ .. 33..
 ವರ್ಣಾಶ್ರಮಾಣಾಂ ವಿಧಿವತ್ಪ್ರಥಗ್ಧರ್ಮಪ್ರವರ್ತಿನೇ .
 ನಮಃ ಶ್ರೇಷ್ಠಾಯ ಜೈಷ್ಠಾಯ ನಮಃ ಕಲಕಲಾಯ ಚ .. 34..
 ಶ್ವೇತಪಿಂಗಲನೇತ್ರಾಯ ಕೃಷ್ಣರಕ್ತೇಕ್ಷಣಾಯ ಚ .
 ಧರ್ಮಕಾಮಾರ್ಥಮೋಕ್ಷಾಯ ಕ್ರಥಾಯ ಕ್ರಥನಾಯ ಚ .. 35..
 ಸಾಖ್ಯಾಯ ಸಾಂಖ್ಯಮುಖ್ಯಾಯ ಯೋಗಾಧಿಪತಯೇ ನಮಃ .
 ನಮೋ ರಥ್ಯಾಧಿರಥ್ಯಾಯ ಚತುಷ್ಟಥಪಥಾಯ ಚ .. 36..
 ಕೃಷ್ಣಾಜಿನೋತ್ತರೀಯಾಯ ವ್ಯಾಲಯಜ್ಞೋಪವೀತಿನೇ .
 ಈಶಾನ ರುದ್ರಸಂಘಾತ ಹರಿಕೇಶ ನಮೋಽಸ್ತು ತೇ .. 37..
 ತ್ರ್ಯಂಬಕಾಯಾಂಬಿಕಾನಾಥ ವ್ಯಕ್ತಾವ್ಯಕ್ತ ನಮೋಽಸ್ತು ತೇ .
 ಕಾಲಕಾಮದಕಾಮಘ್ನ ದುಷ್ಟೋದ್ವೃತ್ತನಿಷೂದನ .. 38..
 ಸರ್ವಗರ್ಹಿತ ಸರ್ವಘ್ನ ಸದ್ಯೋಜಾತ ನಮೋಽಸ್ತು ತೇ .
 ಉನ್ನಾದನಶತಾವರ್ತ ಗಂಗಾತೋಯಾರ್ದ್ರಮೂರ್ಧಜ .. 39..
 ಚಂದ್ರಾರ್ದ್ರಸಂಯುಗಾವರ್ತ ಮೇಘಾವರ್ತ ನಮೋಽಸ್ತು ತೇ .
 ನಮೋಽನ್ನದಾನಕರ್ತ್ರೇ ಚ ಅನ್ನದಪ್ರಭವೇ ನಮಃ .. 40..
 ಅನ್ನಭೋಕ್ತೇ ಚ ಗೋಪ್ತೇ ಚ ತ್ವಮೇವ ಪ್ರಲಯಾನಲ .
 ಜರಾಯುಜಾಂಡಜಾಶ್ಚೈವ ಸ್ವೇದಜೋದ್ಭಿಜ್ಜ ಏವ ಚ .. 41..
 ತ್ವಮೇವ ದೇವದೇವೇಶ ಭೂತಗ್ರಾಮಶ್ಚತುರ್ವಿಧಃ .
 ಚರಾಚರಸ್ಯ ಸ್ರಷ್ಟಾ ತ್ವಂ ಪ್ರತಿಹರ್ತಾ ತ್ವಮೇವ ಚ .. 42..
 ತ್ವಮೇವ ಬ್ರಹ್ಮ ವಿಶ್ವೇಶ ಅಪ್ನು ಬ್ರಹ್ಮ ವದಂತಿ ತೇ .
 ಸರ್ವಸ್ಯ ಪರಮಾ ಯೋನಿಃ ಸುಧಾಂಶೋ ಜ್ಯೋತಿಷಾಂ ನಿಧಿಃ .. 43..
 ಋಕ್ಸಾಮಾನಿ ತಥೋಂಕಾರಮಾಹುಸ್ತ್ವಾಂ ಬ್ರಹ್ಮವಾದಿನಃ .
 ಹಾಯಿ ಹಾಯಿ ಹರೇ ಹಾಯಿ ಹುವಾಹಾವೇತಿ ವಾಸನಕೃತ್ .. 44..
 ಗಾಯಂತಿ ತ್ವಾಂ ಸುರಶ್ರೇಷ್ಠಾಃ ಸಾಮಗಾ ಬ್ರಹ್ಮವಾದಿನಃ .

ಯಜುರ್ಮಯೋ ಋಜ್ಮಯಶ್ಚ ಸಾಮಾಧರ್ವಯುತಸ್ತಥಾ .. 45..
ಪಠ್ಯಸೇ ಬ್ರಹ್ಮವಿದ್ವಿಷ್ಟಂ ಕಲ್ಪೋಪನಿಷದಾಂ ಗಣೈಃ .
ಬ್ರಾಹ್ಮಣಾಃ ಕ್ಷತ್ರಿಯಾ ವೈಶ್ಯಾಃ ಶೂದ್ರಾ ವರ್ಣಶ್ರಿಮಾಶ್ಚ ಯೇ .. 46..
ತ್ವಮೇವಾಶ್ರಮಸಂಘಾಶ್ಚ ವಿದ್ಯುತ್ಸ್ಮನಿತಮೇವ ಚ .
ಸಂವತ್ಸರಸ್ತ್ವಮೃತವೋ ಮಾಸಾ ಮಾಸಾರ್ಧಮೇವಚ .. 47..
ಕಲಾ ಕಾಷ್ಠಾ ನಿನೇಷಾಶ್ಚ ನಕ್ಷತ್ರಾಣಿ ಯುಗಾನಿ ಚ .
ವೃಷಾಣಾಂ ಕಕುದಂ ತ್ವಂ ಹಿ ಗಿರೀಣಾಂ ಶಿಖರಾಣಿ ಚ .. 48..
ಸಿಂಹೋ ಮೃಗಾಣಾಂ ಪತಯಸ್ತಕ್ಷಕಾನಂತಭೋಗಿನಾಂ .
ಕ್ಷೀರೋದೋ ಹ್ಯುದಧೀನಾಂ ಚ ಮಂತ್ರಾಣಾಂ ಪ್ರಣವಸ್ತಥಾ .. 49..
ವಜ್ರಂ ಪ್ರಹರಣಾನಾಂ ಚ ವ್ರತಾನಾಂ ಸತ್ಯಮೇವ ಚ .
ತ್ವಮೇವೇಚ್ಛಾ ಚ ದ್ವೇಷಶ್ಚ ರಾಗೋ ಮೋಹಃ ಶಮಃ ಕ್ಷಮಾ .. 50..
ವ್ಯವಸಾಯೋ ಧೃತಿಲೋಭಃ ಕಾಮಕ್ರೋಧೌ ಜಯಾಜಯೌ .
ತ್ವಂ ಗದೀ ತ್ವಂ ಶರೀ ಚಾಪೀ ಖಟ್ಟಾಂಗೀ ಮುದ್ಗರೀ ತಥಾ .. 51..
ಭೇತ್ತಾ ಭೇತ್ತಾ ಪ್ರಹರ್ತಾ ಚ ನೇತಾ ಮಂತಾಸಿ ನೋ ಮತಃ .
ದಶಲಕ್ಷಣಸಂಯುಕ್ತೋ ಧರ್ಮೋರ್ಧಃ ಕಾಮ ಏವ ಚ .. 52..
ಇಂದುಃ ಸಮುದ್ರಃ ಸರಿತಃ ಪಲ್ವಲಾನಿ ಸರಾಂಸಿ ಚ .
ಲತಾವಲ್ಯಸ್ತೌಷಧ್ಯಃ ಪಶವೋ ಮೃಗಪಕ್ಷಿಣಃ .. 53..
ದ್ರವ್ಯಕರ್ಮಗುಣಾರಂಭಃ ಕಾಲಪುಷ್ಪಫಲಪ್ರದಃ .
ಆದಿಶ್ಚಾಂತಶ್ಚ ಮಧ್ಯಶ್ಚ ಗಾಯತ್ರೋಂಕಾರ ಏವ ಚ .. 54..
ಹರಿತೋ ಲೋಹಿತಃ ಕೃಷ್ಣೋ ನೀಲಃ ಪೀತಸ್ತಥಾ ಕ್ಷಣಃ .
ಕದ್ರುಶ್ಚ ಕಪಿಲೋ ಬಭ್ರುಃ ಕಪೋತೋ ಮಚ್ಛ(ತ್ಸ್ಯ)ಕಸ್ತಥಾ .. 55..
ಸುವರ್ಣರೇತಾ ವಿಖ್ಯಾತಃ ಸುವರ್ಣಶ್ಚಾಪ್ಯಥೋ ಮತಃ .
ಸುವರ್ಣನಾಮಾ ಚ ತಥಾ ಸುವರ್ಣಪ್ರಿಯ ಏವ ಚ .. 56..
ತ್ವಮಿಂದ್ರಶ್ಚ ಯಮಶ್ಚೈವ ವರುಣೋ ಧನದೋನಲಃ .
ಉತ್ಪುಲಸ್ತಿತ್ರಭಾನುಶ್ಚ ಸ್ವರ್ಭಾನುರ್ಭಾನುರೇವ ಚ .. 57..
ಹೋತ್ರಂ ಹೋತಾ ಚ ಹೋಮ್ಯಂ ಚ ಹುತಂ ಚೈವ ತಥಾ ಪ್ರಭುಃ .
ತ್ರಿಸೌಪರ್ಣಸ್ತಥಾ ಬ್ರಹ್ಮನ್ಯಜುಷಾಂ ಶತರುದ್ರಿಯಂ .. 58..
ಪವಿತ್ರಂ ಚ ಪವಿತ್ರಾಣಾಂ ಮಂಗಲಾನಾಂ ಚ ಮಂಗಲಂ .
ಪ್ರಾಣಶ್ಚ ತ್ವಂ ರಜಶ್ಚ ತ್ವಂ ತಮಃ ಸತ್ತ್ವಯುತಸ್ತಥಾ .. 59..
ಪ್ರಾಣೋಽಪಾನಃ ಸಮಾನಶ್ಚ ಉದಾನೋ ವ್ಯಾನ ಏವ ಚ .
ಉನ್ನೇಷಶ್ಚ ನಿಮೇಷಶ್ಚ ಕ್ಷುತ್ಪಿಷ್ಟಾಭಾ ತಥೈವ ಚ .. 60..

ಲೋಹತಾಂಗಶ್ಚ ದಂಷ್ಟ್ರೀ ಚ ಮಹಾವಕ್ತ್ರೋ ಮಹೋದರಃ .
 ಶುಚಿರೋಮಾ ಹರಿಚ್ಛತ್ರೂರೂರ್ಧ್ವಕೇಶಶ್ಚಲಾಚಲಃ .. 61..
 ಗೀತವಾದಿತ್ರನೃತ್ಯಾಂಗೋ ಗೀತವಾದನಕಪ್ರಿಯಃ .
 ಮತ್ಸ್ಯೋ ಜಾಲೋ ಜಲೋಽಜಯ್ಯೋ ಜಲವ್ಯಾಲಃ ಕುಟೀಚರಃ .. 62..
 ವಿಕಾಲಶ್ಚ ಸುಕಾಲಶ್ಚ ದುಷ್ಕಾಲಃ ಕಾಲನಾಶನಃ .
 ಮೃತ್ಯುಶ್ಚೈವಾಕ್ಷಯೋಽನ್ತಶ್ಚ ಕ್ಷಮಾಮಾಯಾಕರೋತ್ಕರಃ .. 63..
 ಸಂವರ್ತೋ ವರ್ತಕಶ್ಚೈವ ಸಂವರ್ತಕಬಲಾಹಕೌ .
 ಘಂಟಾಕೀ ಘಂಟಕೀ ಘಂಟೀ ಚೂಡಾಲೋ ಲವಣೋದಧಿಃ .. 64..
 ಬ್ರಹ್ಮಾ ಕಾಲಾಗ್ನಿವಕ್ತ್ರಶ್ಚ ದಂಡೀ ಮುಂಡಸ್ಥಿದಂಡಧೃಕ್ .
 ಚತುರ್ಯುಗಶ್ಚತುರ್ವೇದಶ್ಚತುರ್ಹೋತ್ರಶ್ಚತುಷ್ಪಥಃ .. 65..
 ಚಾತುರಾಶ್ರಮ್ಯನೇತಾ ಚ ಚಾತುವರ್ಣ್ಯಕರಶ್ಚ ಹ .
 ಕ್ಷರಾಕ್ಷರಃ ಪ್ರಿಯೋ ಧೂರ್ತೋ ಗಣೈರ್ಗಣ್ಯೋ ಗಣಾಧಿಪಃ .. 66..
 ರಕ್ತಮಾಲ್ಯಾಂಬರಾಧರೋ ಗಿರೀಶೋ ಗಿರಿಜಾಪ್ರಿಯಃ .
 ಶಿಲ್ಪೀಶಃ ಶಿಲ್ಪಿನಾಂ ಶ್ರೇಷ್ಠಃ ಸರ್ವಶಿಲ್ಪಿಪ್ರವರ್ತಕಃ .. 67..
 ಭಗನೇತ್ರಾಂತಕಶ್ಚಂಡಃ ಪೂಷ್ಣೋ ದಂತವಿನಾಶನಃ .
 ಸ್ವಾಹಾ ಸ್ವಧಾ ವಷಟ್ಕಾರೋ ನಮಸ್ಕಾರ ನಮೋಽಸ್ತು ತೇ .. 68..
 ಗುಢವ್ರತಶ್ಚ ಗುಢಶ್ಚ ಗುಢವ್ರತನಿಷೇಧಿತಃ .
 ತರಣಸ್ತಾರಣಶ್ಚೈವ ಸರ್ವಭೂತೇಷು ತಾರಣಃ .. 69..
 ಧಾತಾ ವಿಧಾತಾ ಸಂಧಾತಾ ನಿಧಾತಾ ಧಾರಣೋ ಧರಃ .
 ತಪೋ ಬ್ರಹ್ಮ ಚ ಸತ್ಯಂ ಚ ಬ್ರಹ್ಮಚರ್ಯಂ ತಥಾಽಽರ್ಜವಂ .. 70..
 ಭೂತಾತ್ಮಾ ಭೂತಕೃದ್ಭೂತೋ ಭೂತಭವ್ಯಭವೋದ್ಭವಃ .
 ಭೂರ್ಭೂವಃ ಸ್ವರಿತಶ್ಚೈವ ಭೂತೋ ಹೃಗ್ನಿರ್ಮಹೇಶ್ವರಃ .. 71..
 ಬ್ರಹ್ಮಾವರ್ತಃ ಸುರಾವರ್ತಃ ಕಾಮಾವರ್ತ ನಮೋಽಸ್ತು ತೇ .
 ಕಾಮಬಿಂಬವಿನಿರ್ಹಂತಾ ಕರ್ಣಿಕಾರಸ್ರಜಪ್ರಿಯಃ .. 72..
 ಗೋನೇತಾ ಗೋಪ್ರಚಾರಶ್ಚ ಗೋವೃಷೇಶ್ವರವಾಹನಃ .
 ತೈಲೋಕ್ಯಗೋಪ್ತಾ ಗೋವಿಂದೋ ಗೋಪ್ತಾ ಗೋಗರ್ಗ ಏವ ಚ .. 73..
 ಅಖಂಡಚಂದ್ರಾಭಿಮುಖಃ ಸುಮುಖೋ ದುರ್ಮುಖೋಽಮುಖಃ .
 ಚತುರ್ಮುಖೋ ಬಹುಮುಖೋ ರಣೇಷ್ವಭಿಮುಖಃ ಸದಾ .. 74..
 ಹಿರಣ್ಯಗರ್ಭಃ ಶಕುನಿರ್ಧನದೋಽರ್ಥಪತಿರ್ವಿರಾಟ್ .
 ಅಧರ್ಮಹಾ ಮಹಾದಕ್ಷೋ ದಂಡಧಾರೋ ರಣಪ್ರಿಯಃ .. 75..
 ತಿಷ್ಠನ್ನಿರಶ್ಚ ಸ್ಥಾನುಶ್ಚ ನಿಷ್ಕಂಪಶ್ಚ ಸುನಿಶ್ಚಲಃ .

ದುರ್ವಾರಣೋ ದುರ್ವಿಷಹೋ ದುಃಸಹೋ ದುರತಿಕ್ರಮಃ .. 76..
 ದುರ್ಧರೋ ದುರ್ವಶೋ ನಿತ್ಯೋ ದುರ್ದರ್ಪೋ ವಿಜಯೋ ಜಯಃ .
 ಶಶಃ ಶಶಾಂಕನಯನಶೀತೋಷ್ಣಃ ಶ್ರುತ್ವಾ ಜರಾ .. 77..
 ಆಧಯೋ ವ್ಯಾಧಯಶ್ಚೈವ ವ್ಯಾಧಿಕಾ ವ್ಯಾಧಿಪಶ್ಚ ಯಃ .
 ಸಹ್ಯೋ ಯಜ್ಞಮೃಗವ್ಯಾಧೋ ವ್ಯಾಧಿನಾಮಾಕರೋಽಕರಃ .. 78..
 ಶಿಖಂಡೀ ಪುಂಡರೀಕಶ್ಚ ಪುಣಡರೀಕಾವಲೋಕನಃ .
 ದಂಡಧೃಕ್ಷಕ್ರದಂಡಶ್ಚ ರೌದ್ರಭಾಗವಿನಾಶನಃ .. 79..
 ವಿಷಪೋಽಮೃತಪಶ್ಚೈವ ಸುರಾಪಃ ಕ್ಷೀರಸೋಮಪಃ .
 ಮಧುಪಶ್ಚಾಪಪಶ್ಚೈವ ಸರ್ವಪಶ್ಚ ಬಲಾಬಲಃ .. 80..
 ವೃಷಾಂಗರಾಂಭೋ ವೃಷಭಸ್ತಥಾ ವೃಷಭಲೋಚನಃ .
 ವೃಷಭಶ್ಚೈವ ವಿಖ್ಯಾತೋ ಲೋಕಾನಾಂ ಲೋಕಸಂಸ್ಕೃತಃ .. 81..
 ಚಂದ್ರಾದಿತ್ಯ ಚಕ್ಷುಷೀ ತೇ ಹೃದಯಂ ಚ ಪಿತಾಮಹಃ .
 ಅಗ್ನಿಷ್ಟೋಮಸ್ತಥಾ ದೇಹೋ ಧರ್ಮಕರ್ಮಪ್ರಸಾಧಿತಃ .. 82..
 ನ ಬ್ರಹ್ಮಾ ನ ಚ ಗೋವಿಂದಃ ಪುರಾಣಖುಷಯೋ ನ ಚ .
 ಮಾಹಾತ್ಮ್ಯಂ ವೇದಿತುಂ ಶಕ್ತಾ ಯಾಥಾತಥೈನ ತೇ ಶಿವ .. 83..
 ಶಿವಾ ಯಾ ಮೂರ್ತಯಃ ಸೂಕ್ಷ್ಮಾಸ್ತೇ ಮಹ್ಯಂ ಯಾಂತು ದರ್ಶನಂ .
 ತಾಭಿರ್ಮಾಂ ಸರ್ವತೋ ರಕ್ಷ ಪಿತಾ ಪುತ್ರಮಿವೌರಸಂ .. 84..
 ರಕ್ಷ ಮಾಂ ರಕ್ಷಣೀಯೋಽಹಂ ತವಾನಘ ನಮೋಽಸ್ತು ತೇ .
 ಭಕ್ತಾನುಕಂಪೀ ಭಗವಾನ್ಭಕ್ತಶ್ಚಾಹಂ ಸದಾ ತ್ವಯಿ .. 85..
 ಯಃ ಸಹಸ್ರಾಣ್ಯನೇಕಾನಿ ಪುಂಸಾಮಾವೃತ್ಯ ದುರ್ದೃಶಾಂ .
 ತಿಷ್ಠತ್ಯೇಕಃ ಸಮುದ್ರಾಂತೇ ಸ ಮೇ ಗೋಪ್ತಾಸ್ತು ನಿತ್ಯಶಃ .. 86..
 ಯಂ ವಿನಿದ್ರಾ ಜಿತಶ್ವಾಸಾಃ ಸತ್ತ್ವಸ್ಥಾಃ ಸಮಾದರ್ಶಿನಃ .
 ಜ್ಯೋತಿಃ ಪಶ್ಯಂತಿ ಯುಂಜಾನಾಸ್ತಸ್ಮೈ ಯೋಗಾತ್ಮನೇ ನಮಃ .. 87..
 ಸಂಭಕ್ಷ್ಯ ಸರ್ವಭೂತಾನಿ ಯುಗಾಂತೇ ಸಮುಪಸ್ಥಿತೇ .
 ಯಃ ಶೇತೇ ಜಲಮಧ್ಯಸ್ಥಸ್ತಂ ಪ್ರಪದ್ಯೇಽಮ್ಬುಶಾಯಿನಂ .. 88..
 ಪ್ರವಿಶ್ಯ ವದನಂ ರಾಹೋರ್ಯಃ ಸೋಮಂ ಪಿಬತೇ ನಿಶಿ .
 ಗ್ರಸತ್ಯರ್ಕಂ ಚ ಸ್ವರ್ಭಾನುಭೂತ್ವಾ ಸೋಮಾಗ್ನಿರೇ ಚ .. 89..
 ಅಂಗುಷ್ಠಮಾತ್ರಾಃ ಪುರುಷಾ ದೇಹಸ್ಥಾಃ ಸರ್ವದೇಹಿನಾಂ .
 ರಕ್ಷಂತು ತೇ ಚ ಮಾಂ ನಿತ್ಯಂ ನಿತ್ಯಂ ಚಾಪ್ಯಾಯಯಂತು ಮಾಂ .. 90..
 ಯೇನಾಪ್ಯುತ್ಪಾದಿತಾ ಗರ್ಭಾ ಅಪೋ ಭಾಗಗತಾಶ್ಚ ಯೇ .
 ತೇಷಾಂ ಸ್ವಾಹಾ ಸ್ವಧಾ ಚೈವ ಆಪ್ನುವಂತಿ ಸ್ವದಂತಿ ಚ .. 91..

ಯೇನ ರೋಹಂತಿ ದೇಹಸ್ಥಾಃ ಪ್ರಾಣಿನೋ ರೋದಯಂತಿ ಚ .
ಹರ್ಷಯಂತಿ ನ ಕೃಷ್ಯಂತಿ ನಮಸ್ತೇಭ್ಯಸ್ತು ನಿತ್ಯಶಃ .. 92..
ಯೇ ಸಮುದ್ರೇ ನದೀದುರ್ಗೇ ಪರ್ವತೇಷು ಗುಹಾಸು ಚ .
ವೃಕ್ಷಮೂಲೇಷು ಗೋಷ್ಠೇಷು ಕಾಂತಾರಗಹನೇಷು ಚ .. 93..
ಚತುಷ್ಟಥೇಷು ರಥ್ಯಾಸು ಚತ್ವರೇಷು ಸಭಾಸು ಚ .
ಹಸ್ತಶ್ಚರಥಶಾಲಾಸು ಜೀರ್ಣೋದ್ಯಾನಾಲಯೇಷು ಚ .. 94..
ಯೇಷು ಪಂಚಸು ಭೂತೇಷು ದಿಶಾಸು ವಿದಿಶಾಸು ಚ .
ಇಂದ್ರಾರ್ಕಯೋರ್ಮಧ್ಯಗತಾ ಯೇ ಚ ಚಂದ್ರಾರ್ಕರಶ್ಮಿಷು .. 95..
ರಸಾತಲಗತಾ ಯೇ ಚ ಯೇ ಚ ತನ್ಮಾತ್ವರಂ ಗತಾಃ .
ನಮಸ್ತೇಭ್ಯೋ ನಮಸ್ತೇಭ್ಯೋ ನಮಸ್ತೇಭ್ಯಸ್ತು ಸರ್ವಶಃ .. 96..
ಸರ್ವಸ್ವಂ ಸರ್ವಗೋ ದೇವಃ ಸರ್ವಭೂತಪತಿರ್ಭವಃ .
ಸರ್ವಭೂತಾಂತರಾತ್ಮಾ ಚ ತೇನ ತ್ವಂ ನ ನಿಮಂತ್ರಿತಃ .. 97..
ತ್ವಮೇವ ಚೇಜ್ಯಸೇ ದೇವ ಯಜ್ಞೈರ್ವಿವಿಧದಕ್ಷಿಣೈಃ .
ತ್ವಮೇವ ಕರ್ತಾ ಸರ್ವಸ್ಯ ತೇನ ತ್ವಂ ನ ನಿಮಂತ್ರಿತಃ .. 98..
ಅಥವಾ ಮಾಯಯಾ ದೇವ ಮೋಹಿತಃ ಸೂಕ್ಷ್ಮಯಾ ತವ .
ತನ್ಮಾತು ಕಾರಣಾದ್ವಾಽಪಿ ತ್ವಂ ಮಯಾ ನ ನಿಮಂತ್ರಿತಃ .. 99..
ಪ್ರಸೀದ ಮಮ ದೇವೇಶ ತ್ವಮೇವ ಶರಣಂ ಮಮ .
ತ್ವಂ ಗತಿಂ ಪ್ರತಿಷ್ಠಾ ಚ ನ ಚಾನ್ಯೋಽಸ್ತೀತಿ ನೇ ಮತಿಃ .. 100..
ಇತಿ ಬ್ರಹ್ಮಪುರಾಣೇ ಚತ್ವಾರಿಂಶಾಧ್ಯಾಯಾಂತರ್ಗತಂ
ದಕ್ಷಕೃತಂ ಶಿವಸ್ತೋತ್ರಂ ಸಮಾಪ್ತಂ .
ಬ್ರಹ್ಮಪುರಾಣ . ಅಧ್ಯಾಯ 40/2-100..

brahmapurANa . adhyAya 40/2-100..

Proofread by PSA Easwaran

Dakshakritam 1 Shiva Stotram

pdf was typeset on September 29, 2024

Please send corrections to sanskrit@cheerful.com

